

NSD NEWS BULLETIN ALL INDIA RADIO, GUWAHATI

0000000000

Date : 12-05-2024

Time : 19:10 hrs

Assamese Evening Bulletin

HEADLINES

- ১। লোকসভা নিৰ্বাচনৰ কাইলৈ হ'বলগীয়া চতুৰ্থ পৰ্যায়ৰ ভোটগ্ৰহণৰ বাবে সকলো প্ৰস্তুতি সম্পূৰ্ণ হৈ উঠিছে।
- ২। উত্তৰ প্ৰদেশত সমাজবাদী পাৰ্টিয়ে ষষ্ঠ তথা সপ্তম পৰ্যায়ৰ লোকসভা নিৰ্বাচনৰ বাবে দলীয় প্ৰাৰ্থীৰ আন এখন তালিকা মুকলি কৰিছে।
- ৩। নেপালৰ প্ৰখ্যাত পৰ্বতাৰোহী কামী বীতা চেপাই ২৯ বাৰৰ বাবে বিশ্বৰ আটাইতকৈ ওখ শৃংগ এভাৰেষ্টত আৰোহন কৰি সৰ্বাধিক বাৰৰ বাবে এভাৰেষ্ট জয় কৰাৰ নিজৰেই অভিলেখ ভংগ কৰিছে।
- ৪। আই পি এল ক্ৰিকেট প্ৰতিযোগিতাৰ এখন খেলত চেন্নাই ছুপাৰ কিংছে, বাজস্থান বয়েলছক ৫ উইকেটত পৰাস্ত কৰিছে।

আৰু

- ৫। ভাৰতৰ ডবা খেলুৱৈ আৰ. প্ৰজ্ঞানানন্দে ছুপাৰ বেট বেপিড আৰু ব্লিটছ প্ৰতিযোগিতাৰ এখন খেলত বিশ্বৰ প্ৰথম স্থানত খেলুৱৈ নৰোৱেৰ মেগনাছ কাৰ্লচেনক পৰাস্ত কৰে।

0000000

লোকসভা নিৰ্বাচনৰ কাইলৈ হ'বলগীয়া চতুৰ্থ পৰ্যায়ৰ ভোটগ্ৰহণৰ বাবে সকলো প্ৰস্তুতি সম্পূৰ্ণ হৈ উঠিছে। এই পৰ্যায়ত দেশৰ ৯খন ৰাজ্য আৰু এটা কেন্দ্ৰীয় শাসিত অঞ্চলৰ ৯৬টা সমষ্টিত কাইলৈ পুৱা ৭ বজাৰ পৰা সন্ধিয়া ৬ বজালৈ ভোটগ্ৰহণ কৰা হ'ব। ইয়াৰ ভিতৰত অন্ধ্ৰ প্ৰদেশৰ ২৫টা, তেলেংগানাৰ ১৭টা, উত্তৰ প্ৰদেশৰ ১৩টা, মহাৰাষ্ট্ৰৰ ১১টা, মধ্যপ্ৰদেশ আৰু পশ্চিমবংগৰ ৮টাকৈ, বিহাৰৰ ৫টা, ওড়িশা আৰু ঝাৰখণ্ডৰ ৪টাকৈ আৰু কেন্দ্ৰীয় শাসিত অঞ্চল জম্মু-কাশ্মীৰৰ এটা সমষ্টি আছে। এই পৰ্যায়ৰ বাবে মুঠ এহেজাৰ ৭১৭ গৰাকী প্ৰাৰ্থীয়ে প্ৰতিদ্বন্দ্বিতা আগবঢ়াইছে। লোকসভাৰ চতুৰ্থ পৰ্যায়ৰ সমান্তৰালভাৱে অন্ধ্ৰপ্ৰদেশৰ ১৭৫ জনীয়া বিধানসভাৰ আটাইকেইখন আসন আৰু ওড়িশা বিধানসভাৰ ১৪৭ খন আসনৰ ভিতৰত ২৮ খনৰ বাবে ভোটগ্ৰহণ কৰা হ'ব।

নিৰ্বাচন হ'বলগীয়া সমষ্টিসমূহৰ প্ৰায় ১ লাখ ৯২ হাজাৰ ভোটগ্ৰহণ কেন্দ্ৰত ১৯ লাখৰো অধিক পুলিৎ বিষয়া নিয়োগ কৰা হৈছে। কাইলৈ ৮ কোটি ৯৭ লাখ পুৰুষ আৰু ৮ কোটি ৮৩ লাখ মহিলাকে ধৰি ১৭ কোটি ৭০ লাখৰো অধিক ভোটদাতাই ভোটাদিকাৰ সাব্যস্ত কৰিব। আনহাতে চতুৰ্থ পৰ্যায়ত কেন্দ্ৰীয় মন্ত্ৰী তথা বিজেপি নেতা গিৰিৰাজ সিং, অৰ্জুন মুণ্ডা, জি কিষান ৰেড্ডী, অজয় কুমাৰ মিশ্ৰ, জে ডি ইউৰ ৰাজীৱ ৰঞ্জন সিং, সমাজবাদী পাৰ্টিৰ অখিলেশ যাদৱ, কংগ্ৰেছ নেতা অধিৰৰঞ্জন চৌধুৰী, তৃণমূল কংগ্ৰেছৰ মথুৱা মৈত্ৰ আৰু শ্ৰদ্ধান্ত সিনহা আৰু এ আই এ এমৰ আছাদুদ্দিন অ'ৰেছিৰ ৰাজনৈতিক ভাগ্য ই ভি এম বন্দী হ'ব।

নিৰ্বাচন আয়োগে প্ৰকাশ কৰা মতে তেলেংগানাৰ ১৭টা সংসদীয় সমষ্টিৰ ঠাই বিশেষত, ভোটাধিকাৰ অংশগ্ৰহণ বৃদ্ধিৰ বাবে ভোটগ্ৰহণ সময় বৃদ্ধি কৰা হৈছে। আনহাতে ভাৰতীয় বতৰ বিজ্ঞান বিভাগে, কাইলে ভোটগ্ৰহণ হ'বলগীয়া ঠাইসমূহত তাপমাত্ৰা স্বাভাৱিক হৈ থকাৰ লগতে কোনো অংশতে গ্ৰীষ্মপ্ৰবাহৰ দৰে পৰিস্থিতিৰ সৃষ্টি নহয় বুলি প্ৰকাশ কৰিছে। অৱশ্যে ভোটাধিকাৰ সুবিধাৰ্থে নিৰ্বাচন আয়োগে ভোটগ্ৰহণ কেন্দ্ৰসমূহত পানী, প্ৰস্ৰাৱগাৰ, হুইল চেয়াৰ আৰু বিদ্যুতৰ ব্যৱস্থাকে ধৰি প্ৰয়োজনীয় পদক্ষেপ গ্ৰহণ কৰিছে। উল্লেখযোগ্য যে, ইতিমধ্যে লোকসভা নিৰ্বাচনৰ তিনিটা পৰ্যায়ত দেশৰ ২৮৩টা সংসদীয় সমষ্টিত শান্তিপূৰ্ণভাৱে ভোটগ্ৰহণ সম্পন্ন হৈছে।

০০০০০০০

জ্যেষ্ঠ বিজেপি নেতা তথা প্ৰধানমন্ত্ৰী নৰেন্দ্ৰ মোদীয়ে আজি কয় যে, পূৰ্বৰ কংগ্ৰেছ চৰকাৰৰ তুলনাত অনুসূচীত জনজাতিৰ বাবে বাজেটত বিভিন্ন দিশত ধনৰ আৱণ্টন বৃদ্ধি কৰাৰ লগতে অনুসূচীত জনজাতিৰ শিক্ষাৰ্থীসকলক বৃত্তি প্ৰদান কৰা হৈছে। আজি পশ্চিমবংগৰ আৰামবাগ লোকসভা সমষ্টিৰ বিজেপি প্ৰাৰ্থীৰ সমৰ্থনত হুগলীৰ পাৰচুৰাত নিৰ্বাচনী সভাত অংশগ্ৰহণ কৰি শ্ৰীমোদীয়ে এইদৰে কয়। তেওঁ কয় যে, ঈশ্বৰচন্দ্ৰ বিদ্যাসাগৰৰ ঠাই বংগত বৰ্তমান তৃণমূল কংগ্ৰেছৰ শাসনত শিক্ষা ব্যৱস্থাৰ মান নিম্নগামী হৈছে। ৰাজ্যখনত সংঘটিত শিক্ষক নিযুক্তিৰ কেলেংকাৰীয়ে পশ্চিমবংগক ক্ষতি কৰিছে বুলিও প্ৰধানমন্ত্ৰীয়ে কয়। ড° বিধান চন্দ্ৰ ৰয় এই ৰাজ্যখনৰে আছিল যদিও সম্প্ৰতি ৰাজ্যখনৰ চিকিৎসা আন্তঃগাঁথনি নিম্নগামী হৈছে বুলিও শ্ৰীমোদীয়ে লগতে কয়।

উল্লেখযোগ্য যে, শ্ৰীমোদীয়ে হাওৰাত আন এখন নিৰ্বাচনী সভাতো অংশগ্ৰহণ কৰিব। ইয়াৰ পূৰ্বে তেওঁ বাৰাকপুৰ লোকসভা সমষ্টিৰ জগত দল আৰু হুগলী লোকসভা সমষ্টিৰ চিনচুৰাত দুখন নিৰ্বাচনী সভাত অংশগ্ৰহণ কৰে।

০০০০০০০

উত্তৰ প্ৰদেশত সমাজবাদী পাৰ্টিয়ে ষষ্ঠ তথা সপ্তম পৰ্যায়ৰ লোকসভা নিৰ্বাচনৰ বাবে দলীয় প্ৰাৰ্থীৰ আন এখন তালিকা মুকলি কৰিছে। দলটোৱে মিৰ্জাপুৰৰপৰা ৰমেশ বিন্দক প্ৰাৰ্থী হিচাপে প্ৰক্ষেপ কৰিছে। ইয়াৰ পূৰ্বে, দলটোৱে মিৰ্জাপুৰ আসনখনৰ বাবে ৰাজেন্দ্ৰ বিন্দক প্ৰাৰ্থী হিচাপে প্ৰক্ষেপ কৰিছিল যদিও, ভাদহিৰ বিজেপিৰ সাংসদ ৰমেশ বিন্দে সমাজবাদী পাৰ্টিত যোগদান কৰাৰ লগে লগে অখিলেশ যাদৱে তেওঁক প্ৰাৰ্থিত্ব প্ৰদান কৰে। এতিয়া ৰমেশ বিন্দে নিৰ্বাচনত এন ডি এ মিত্ৰজোঁটৰ অপনা দলৰ প্ৰাৰ্থী অনুপ্ৰিয়া পেটেলৰ মুখামুখি হ'ব। তদুপৰি সমাজবাদী পাৰ্টিয়ে চোনভদ্ৰা জিলাৰ ৰবাটগঞ্জ আসনখনৰ বাবে চ'তালাল খাৰাৰক প্ৰাৰ্থিত্ব প্ৰদান কৰিছে। বিজেপিয়ে দুয়োখন আসন অপনা দলক প্ৰতিদ্বন্দ্বিতাৰ বাবে এৰি দিছে। অহা পহিলা জুনত ইয়াত নিৰ্বাচন অনুষ্ঠিত হ'ব।

০০০০০০০

লাডাখৰ লোকসভা নিৰ্বাচনৰ দিন ওচৰ চাপি অহাৰ লগে লগে লাডাখৰ ৰাজ্যিক আইকন ফুনচ'ক লাডাখিৰ নেতৃত্বত ভোটাধিকাৰ সজাগতা বৃদ্ধি হোৱা পৰিলক্ষিত হৈছে। ভোটাধিকাৰ সজাগতা বৃদ্ধিৰ বাবে যোগাভ্যাসৰ প্ৰশান্তি তথা ধনুৰ্বিদ্যাৰ উত্তেজনাৰ সমন্বয়ৰে আয়োজিত এটা অনুষ্ঠানত ব্যাপক সংখ্যক লোক অংশগ্ৰহণ কৰে। জানচকাৰৰ চেফ্ৰেড চানি লেইকত আয়োজিত এই অনুষ্ঠানটোত স্থানীয় সম্প্ৰদায়, জানচকাৰৰ এচ ডি এম, কাৰগিল ছুইপৰ নডেল অফিচাৰকে ধৰি বিভিন্ন ক্ষেত্ৰৰ লোকে অংশগ্ৰহণ কৰে। চেফ্ৰেড চানি হুদৰ প্ৰাকৃতিক সৌন্দৰ্যৰ দৃষ্টিনন্দন দৃশ্য পশ্চাদপটত ৰাখি ৰাজ্যিক আইকন ফুনচ'ক লাডাখি তথা যোগগুৰুসকলে সমবেত লোকসকলক যোগাভ্যাস

কৰোৱায়। তাৰপাছত ছুইপ দল, এছ ডি এম আৰু নিৰ্বাচনী দলৰ প্ৰতিনিধিসকলে ধনুৰ বিদ্যাত তেওঁলোকৰ সামৰ্থ প্ৰদৰ্শন কৰে। বন্ধুত্বপূৰ্ণ এই প্ৰতিযোগিতাত সমবেত লোকসকলক মনোৰঞ্জন দিয়াৰ লগতে অঞ্চলটোৰ ভৱিষ্যত নিৰ্ধাৰণ কৰাত নিৰ্বাচনী প্ৰক্ৰিয়াত ভোটদাতাৰ অংশগ্ৰহণৰ গুৰুত্ব সন্দৰ্ভতো আলোকপাত কৰা হয়।

০০০০০০

নেপালৰ প্ৰখ্যাত পৰ্বতাৰোহী কামী ৰীতা চেপাই আজি ২৯ বাৰৰ বাবে বিশ্বৰ আটাইতকৈ ওখ শৃংগ এভাৰেষ্টত আৰোহন কৰি সৰ্বাধিক বাৰৰ বাবে এভাৰেষ্ট জয় কৰা তেওঁৰ নিজৰেই অভিলেখ ভংগ কৰে। নেপালৰ পৰ্যটন আৰু অসামৰিক বিমান পৰিবহণ মন্ত্ৰালয়ৰ পৰ্যটন বিভাগৰ সঞ্চালক ৰাকেশ গুৰুঙে প্ৰকাশ কৰে যে, ৫৪ বছৰ বয়সীয়া পৰ্বতাৰোহীগৰাকীয়ে স্থানীয় সময় অনুসৰি পুৱা ৭ বাজি ২৫ মিনিটত ৮ হাজাৰ ৮৪৯ মিটাৰ ওখ শৃংগটোত আৰোহন কৰে। চেৱেন চামিত ট্ৰেকছ নামৰ সংস্থাটোৰ নেতৃত্ব দলটোত ২০গৰাকী পৰ্বতাৰোহী আছিল।

০০০০০০

ভাৰতত থকা নেপালৰ ৰাষ্ট্ৰদূত ড° শংকৰপ্ৰসাদ শৰ্মা ইণ্ডিয়া-নেপাল ফাউণ্ডেছন পৰিষদৰ ৩৮ সংখ্যক বৈঠকত অংশগ্ৰহণৰ উদ্দেশ্যে ছিকিমত উপস্থিত হৈছে। ৰাষ্ট্ৰদূতগৰাকীক ৰংপু সেৱা কেন্দ্ৰত স্থানীয় বিশিষ্ট ব্যক্তিসকলে আদৰণি জনায়। উল্লেখযোগ্য যে, ভাৰত আৰু নেপালৰ মাজত সম্পৰ্ক শক্তিশালী কৰাৰ উদ্দেশ্যে এই বৈঠকখন আজিৰে পৰা তিনিদিনীয়াকৈ আয়োজন কৰা হৈছে।

০০০০০০

ভাৰতীয় মহাকাশ গৱেষণা সংস্থা ISRO-ই যোজ্য প্ৰযুক্তি ব্যৱহাৰ কৰি তৰল বকেট ইঞ্জিনৰ পৰীক্ষণ সফলতাৰে সম্পন্ন কৰি নতুন ইতিহাস ৰচনা কৰিছে। তামিলনাডুৰ মহেন্দ্ৰগিৰিত থকা ISRO-ৰ Propulsion Complex অৰ্থাৎ প্ৰনোদন চৌহদত শুকুৰবাৰে এই পৰীক্ষা সম্পন্ন কৰা হয়। নতুনকৈ বিকশাই তোলা এই PS4 ইঞ্জিনত যন্ত্ৰাংশৰ সংখ্যা ১৪ৰ পৰা ১ লৈ হ্রাস হৈছে আৰু জ্বলাই বা ৰেন্ডিঙৰ জৰিয়তে দিয়া ১৯টা জোৰা নোহোৱা কৰা হৈছে। ইয়াৰ ফলত প্ৰতিটো ইঞ্জিনৰ বাবদ ব্যৱহাৰ কৰা কেঁচা সামগ্ৰী ৰাহি হ'ব। ইঞ্জিনটোত ব্যৱহৃত ধাতু পাউদাৰৰ পৰিমাণ পূৰ্বৰ ৫৫৬ কিলোগ্ৰামৰ পৰা ১৩ দশমিক ৭ কিলোগ্ৰামলৈ হ্রাস পাব আৰু মুঠ উৎপাদনৰ সময়ো ৬০ শতাংশ ৰাহি হ'ব।

নতুন ইঞ্জিনটো PSLV উৎক্ষেপন যানৰ চতুৰ্থ পৰ্যায় আৰু PSLV উৎক্ষেপন যানৰ প্ৰথম পৰ্যায়ৰ প্ৰতিক্ৰিয়া নিয়ন্ত্ৰণ প্ৰণালীত ব্যৱহাৰ কৰা হ'ব। ISRO-ই নিয়মীয়া PSLV কাৰ্যসূচীৰ বাবে এই ইঞ্জিন ব্যৱহাৰ কৰাৰ পৰিকল্পনা কৰিছে।

০০০০০

আই পি এল ক্ৰিকেট প্ৰতিযোগিতাৰ গুৱাহাটীত অনুষ্ঠিত হ'বলগীয়া প্ৰথমখন খেলৰ বাবে পাঞ্জাব কিংছৰ খেলুৱৈসকল বৰঝাৰস্থিত আন্তঃৰাষ্ট্ৰীয় বিমানবন্দৰত উপস্থিত হৈছে। দিনৰ চাৰে ৩ বজাত এখন বিশেষ বিমানযোগে লোকপ্ৰিয় গোপীনাথ বৰদলৈ আন্তঃৰাষ্ট্ৰীয় বিমানবন্দৰত দলটো উপস্থিত হয়। আঘাতৰ সমস্যাৰ বাবে শিখৰ ধৱনৰ বাদে দলটোৰ আন সকলো খেলুৱৈ গুৱাহাটীত উপস্থিত হৈছে। উল্লেখ্য যে ৰাজস্থান ৰয়েলছে অহা ১৫ মে'ত পাঞ্জাব কিংছৰ বিৰুদ্ধে আৰু ১৯ মে'ত কলকাতা নাইট ৰাইডাৰ্ছৰ বিৰুদ্ধে বৰ্ষাপাৰা ষ্টেডিয়ামত অৱতীৰ্ণ হ'ব। দুয়োখন খেলৰ বাবে কাইলৈ ৰাজস্থান ৰয়েলছ দলটো গুৱাহাটীত উপস্থিত হ'ব।

০০০০০০

আই পি এল ক্ৰিকেট প্ৰতিযোগিতাৰ চেম্বাইৰ এম চিদাম্বৰম ষ্টেডিয়ামত অনুষ্ঠিত আজিৰ প্ৰথমখন খেলত চেম্বাই ছুপাৰ কিংছে ৰাজস্থান ৰয়েলছক ৫ উইকেটত পৰাস্ত কৰে। খেলখনত প্ৰথমে বেট ধৰি ৰাজস্থান ৰয়েলছে নিৰ্ধাৰিত ২০ অভাৱত ৫ উইকেটৰ বিনিময়ত ১৪১ ৰাণ কৰিবলৈ সমৰ্থ হয়। প্ৰত্যুত্তৰত চেম্বাইয়ে ১৮ অভাৱ আৰু দুটা বলত ৫ উইকেট হেৰুৱাই ১৪৫ ৰাণ কৰে।

ইফালে, বেংগালুৰুৰ এম. চিন্নস্বামী ষ্টেডিয়ামত অনুষ্ঠিত হ'বলগীয়া দ্বিতীয়খন খেলত ৰয়েল ছেলেঞ্জাৰ্ছ বেংগালুৰু, দেলহি কেপিটেলছৰ মুখামুখি হ'ব। খেলখন সন্ধিয়া চাৰে ৭ বজাত আৰম্ভ হ'ব।

০০০০০০০

ভাৰতৰ ডবা খেলুৱৈ আৰ. প্ৰজ্ঞানানন্দে ছুপাৰ বেট ৰেপিড আৰু ব্লিটছ প্ৰতিযোগিতাৰ এখন খেলত বিশ্বৰ প্ৰথম স্থানত খেলুৱৈ নৰোৱেৰ মেগনাছ কাৰ্লচেনক পৰাস্ত কৰে। ইপিনে চীনৰ ৱেই য়ী ২০ দশমিক ৫ পইণ্টৰ সৈতে প্ৰতিযোগিতাৰ শীৰ্ষ স্থানত আছে। প্ৰতিযোগিতাখনত আৰু ৯টা ৰাউণ্ডৰ খেল বাকী আছে যদিও প্ৰথম দিনা ৭ খন খেলত জয় লাভ কৰি ৱেই য়ীয়ে ইতিমধ্যে ২০ দশমিক ৫ পইণ্ট লাভ কৰিছে। আনহাতে নৰোৱেৰ মেগনাছ কাৰ্লছেনে ১৮ পইণ্ট লাভ কৰি তালিকাৰ দ্বিতীয় স্থানত থকাৰ বিপৰীতে প্ৰজ্ঞানানন্দই ১৪ দশমিক ৫ পইণ্ট লাভ কৰি তালিকাৰ তৃতীয় স্থানত আছে।

০০০০০০০

সমাপ্ত